

## دعا اور اس کی شرائط

<"xml encoding="UTF-8?">

خداوند عالم ارشاد فرماتا ہے: "وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ" اور تمہارے پروردگار کا ارشاد ہے کہ مجھ سے دعا کرو میں قبول کروں گا اور یقیناً جو لوگ میری عبادت سے اکرٹے ہیں وہ عنقریب ذلت کے ساتھ جہنم میں داخل ہوں گے۔

دعا کا لغوی معنی پکارنا اور آواز دینا ہے اصطلاح میں اللہ تعالیٰ کو پکارنا اور بارگاہ الہی سے کسی اچھی یا بری شئی کا اپنے یا دوسرے کیلئے درخواست کرنے کو کہتے ہیں۔ دوسرے الفاظ میں دعا یعنی بندے کا خدا سے اپنی حاجتیں طلب کرنا۔

### دعا کے ارکان :

دعا کے چار ارکان ہیں ۔

#### ۱۔ مدعو ؛

یعنی دعا میں جس کو پکارا جاتا ہے وہ خداوند قدوس کی ذات ہے وہ آسمان اور زمین کا مالک ہے اور اسکا خزانہ جود و عطا سے ختم نہیں ہوتا ۔ اسی طرح وہ اپنی ساحت و کبریائی میں کوئی بخل نہیں کرتا کسی چیز کے عطا کرنے سے اسکی ملکیت کا دائرہ تنگ نہیں ہوتا اور وہ بندوں کی حاجتوں کو قبول کرنے میں کوئی دریغ نہیں کرتا جیسا کہ ارشاد ہوتا ہے "أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ" کیا تم نہیں جانتے کہ آسمان و زمین کی حکومت صرف اللہ کے لئے ہے "إِنَّ هَذَا لَرِزْقُنَا مَا لَهُ مِنْ نَفَادٍ" یہ ہمارا رزق ہے جو ختم ہونے والا نہیں ہے "كَلَّا نُمَدِّدُ هُوْلَاءِ وَ هُوْلَاءِ مِنْ عَطَاءِ رَبِّكَ وَ مَا كَانَ عَطَاءُ رَبِّكَ مَحْظُورًا" ہم آپ کے پروردگار کی عطا و بخشش سے ان کی اور اُن سب کی مدد کرتے ہیں اور آپ کے پروردگار کی عطا کسی پر بند نہیں ہے

اگر کوئی بندہ اسکو پکارے تو وہ دعا کو مستجاب کرنے میں کسی چھوٹے بڑے کا لحاظ نہیں کرتا ۔ خود اسی کا فرمان ہے "ادْعُونِي أَسْتَجِبْ لَكُمْ" مجھ سے دعا کرو میں قبول کروں گا مگر یہ کہ خود بندہ دعا مستجاب کرانے کی صلاحیت نہ رکھتا ہو ۔ بندہ اس بات سے آگاہ نہیں ہوتا کہ کون سی دعا قبول ہونی چاہئے اور کون سی نہیں۔ فقط خداوند عالم اس چیز سے واقف ہے کہ بندے کیلئے کون سی دعا قبولیت کی صلاحیت رکھتی ہے اور کون سی نہیں ۔ جیسا کہ دعاء افتتاح میں آیا ہے "و لعل الذی ابطا عنی و هوخیر لی لعلمک بعاقبہ الامور فلم اری مولا کریم اصبر علی عبدلئیم منک علی" حالانکہ تو جانتا ہے کہ میرے لئے خیر اس تاخیر میں ہے اس لئے کہ تو امور

کے انجام سے با خبر ہے میں نے تیرے جیسا کریم مولا نہیں دیکھا ہے جو مجھ جیسے ذلیل بندہ کو برداشت کرسکے ۔

## ۲۔ داعی (دعا کرنے والا یعنی بندہ):

بندہ ہرچیز کا محتاج ہے جیسا کہ ارشاد ہوتا ہے "يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ" انسانوں تم سب اللہ کی بارگاہ کے فقیر ہو اور اللہ صاحب دولت اور قابلِ حمد و ثنا ہے۔ دعا کرنے والے کو ہمیشہ محتاج ہونے کا احساس ہونا چاہیئے جتنا بھی انسان اللہ تعالیٰ کی بارگاہ میں محتاج رہے گا اتنا ہی اللہ کی رحمت سے قریب رہے گا اور اگر تکبر کرکے اپنی حاجت اور ضرورت کو اس کے سامنے پیش نہیں کرے گا اتنا ہی وہ اللہ کی رحمت سے دور ہوتا جائے گا

## ۳۔ دعا (بندے کا خدا سے مانگنا)

دعا یعنی بندے کا اپنے آپ کو اللہ کے سامنے پیش کرنا جس کے بارے میں اللہ تعالیٰ نے ارشاد فرمایا: "ادْعُونِي أَسْتَجِبْ لَكُمْ" مجھ سے دعا کرو میں قبول کروں گا اور معصومین علیہم السلام کے اس بارے میں فرماتے ہیں جیسا کہ امام صادق علیہ السلام سے منقول ہے کہ آپ نے فرمایا "عليكم بالدعا فانكم لا تقربون الى الله بمثله" (تم دعا کیا کرو خدا کے قریب کرنے میں اس سے بہتر کوئی چیز نہیں ہے) ایک اور مقام پر آپ علیہ السلام سے منقول ہے کہ فرمایا: "عليكم بالدعا فان المسلمين لم يدركوا انحاح الحوائج عند ربهم بافضل من الدعاء والرغبة اليه والتضرع الى الله"۔ تم دعا کیا کرو چونکہ مسلمانوں کیلئے اللہ کے نزدیک حاجتیں پوری کرنے کیلئے دعا مانگنا اور استغاثہ سے بہتر کوئی اور چیز نہیں ہے۔ اسی طرح رسول گرامی اسلام صلی اللہ علیہ وآلہ وسلم نے فرمایا: "ارفعوا ابواب البلاء بالدعا" دعا کے ذریعہ بلا کے دروازوں کو بند کیا کرو۔

انسان اور رب کے درمیان رابطہ قائم کرنے کا ذریعہ دعا ہے۔ اللہ سے مانگتے وقت انسان اپنے تمام اختیارات کا مالک خدا کو سمجھے یعنی خدا کے علاوہ کوئی اسکی دعا قبول نہیں کرسکتا اللہ تعالیٰ نے ارشاد فرمایا ہے "أَمَّنْ يَجِيبُ الْمُضْطَرَّ إِذَا دَعَاهُ وَ يَكْشِفُ السُّوءَ" بھلا وہ کون ہے (سوائے خدا کے) جو مضطر کی فریاد کوسنتا ہے جب وہ اس کو آواز دیتا ہے اور اس کی مصیبت کو دور کردیتا ہے مضطر کا مطلب یہ ہے کہ انسان کے پاس دوسرا کوئی راستہ اور اختیار نہ رہے اگر کوئی اختیار ہے تو صرف۔ صرف اللہ تعالیٰ کا ہے اور اس کے علاوہ کوئی راستہ نہیں ہے۔ جب ایسا ہوگا تو انسان اپنے آپ کو اللہ کی بارگاہ میں مضطر محسوس کرے گا۔ اس وقت مضطر کی دعا اور اللہ کی قبولیت کے درمیان کوئی فاصلہ نہیں رہے گا۔ دعا میں اس اضطراب اور چاہت کا مطلب خدا کے علاوہ دنیا اور اسمیں موجود اشیاء سے امید کا ختم کر لینا ہے۔ صرف اور صرف اسی کو مددگار سمجھنا ہے۔

## دعا کی قدر و قیمت بہت زیادہ ہے۔

جب بھی انسان کی حاجت اللہ کی طرف عظیم ہوگی اور وہ اللہ کا زیادہ محتاج ہوگا اتنا ہی دعا کے ذریعہ اللہ کی طرف زیادہ متوجہ ہوگا۔ جتنا اللہ کی طرف متوجہ رہے گا اتنا ہی اللہ کی رحمت سے قریب ہوگا۔ اس کے برعکس

بھی ایسا ہی ہے یعنی جتنا انسان اپنے کو بے نیاز محسوس کرے گا خدا سے دور ہوتا جائیگا۔ اللہ تعالیٰ ارشاد فرماتا ہے "كَلَّا إِنَّ الْإِنْسَانَ لِرَبِّهِ لَكَنَّا" بے شک انسان سرکشی کرتا ہے جب وہ اپنے آپ کو بے نیاز خیال کرتا ہے۔ یعنی جتنا انسان اپنے کو غنی اور بے نیاز سمجھتا ہے اتنا ہی اللہ سے روگردانی کرتا ہے یعنی خدا کی عظمت کو بھول جاتا ہے، وہ یہ خیال نہیں کرتا کہ اللہ تعالیٰ اس کے ہر فعل پر ناظر ہے اور کل قیامت کے دن اپنے ہر کردار کو دیکھنا ہے جس کو کرام الکاتبین (کندہوں پہ موجود ملائکہ) نے نوٹ کیا ہے اسی لئے سرکش ہوتا ہے انسان اس مطلب کو ہمیشہ یاد رکھے کہ اس کا ہر عمل، ہر اچھائی اور ہر برائی یادداشت ہوتا ہے اور کل قیامت کے دن انہی اعمال کو بعینہ دیکھنا ہے جیسا کہ اللہ تعالیٰ فرماتا ہے: "يَوْمَئِذٍ يَصْذَرُ النَّاسُ أَشْتَاتًا لِّبُرُوْا أَعْمَلَهُمْ ، فَمَنْ يَعْمَلْ مِثْقَالَ ذَرَّةٍ خَيْرًا يَرَهُ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ" اس روز سارے انسان گروہ درگروہ قبروں سے نکلیں گے تاکہ اپنے اعمال کو دیکھ سکیں، پھر جس شخص نے ذرہ برابر نیکی کی ہے وہ اسے دیکھے گا، اور جس نے ذرہ برابر برائی کی ہے وہ اسے دیکھے گا۔ تو خود کو کبھی بھی اللہ سے بے نیاز تصور نہیں کر سکتا ہے اس لئے جو شخص جتنا اللہ کی معرفت رکھتا ہے اتنا ہی اللہ کا محتاج سمجھتا ہے اور اسی کے مطابق ہی دعا کے ذریعہ اللہ تعالیٰ سے رابطہ قائم کرتا ہے۔

#### ۴۔ مدعو لہ (وہ حاجت اور ضرورت جو بندہ خداوند قدوس سے طلب کرتا ہے):

بارگاہ الہی میں راز و نیاز اور مانگنا صرف معصومین کے الفاظ اور دعاؤں پر منحصر نہیں ہے بلکہ انسان اس مقام پر آزاد ہے اور ہر حالت میں اور ہر جگہ اور ہر زبان میں اللہ کی بارگاہ میں اپنی حاجت کو مانگ سکتا ہے۔ انسان کیلئے خداوند عالم سے چھوٹی سے چھوٹی حاجت طلب کرنے میں کوئی حرج نہیں ہے یہاں تک کہ وہ اپنے لئے جوتا اور جانوروں کے لئے چارہ اور اپنے لئے آٹا، نمک بھی مانگ سکتا ہے۔ لیکن کتنا اچھا ہے کہ انسان اہل بیت اطہار کے بتائے ہوئے کلمات اور الفاظ سے اللہ تعالیٰ کے ساتھ مناجات کرے کیوں کہ انہیں شخصیات نے اللہ کو جتنا پہچانا چاہیئے تھا اتنا پہچان چکے ہیں اور اس ذات کی جس طرح بندگی کرنا تھا بندگی کرچکے ہیں اور یہی لوگ جانتے ہیں کہ اللہ سے کیا مانگنا چاہیئے اور کیسے۔

#### دعا کی شرائط:

بعض لوگ خیال کرتے ہیں کہ اللہ تعالیٰ سے جو چاہے خواہ وہ شرعی ہو یا نہ ہو درخواست کر سکتے ہیں اور توقع بھی رکھتے ہیں کہ اللہ تعالیٰ جلد از جلد ان کی حاجات کو کو پورا کرے حالانکہ دعا کیلئے کچھ شرائط ہیں جب تک وہ شرائط مکمل نہ ہوں تب تک دعا قبول نہیں ہوتی۔

#### 1۔ انسان جس چیز کے بارے میں دعا کر رہا ہے وہ گناہ کا نتیجہ نہ ہو :

مثال کے طور پہ ایک آدمی فی الحال بری حالت میں ہے اور وہ تمنا کرتا ہے کہ اسکی حالت بہتر ہو یعنی اسکی بری حالت اچھی حالت میں تبدیل ہو جائے حالانکہ اس کی بری حالت کچھ دینی فرائض میں کوتاہیوں کی وجہ سے وجود میں آئی ہیں تو جب تک بری حالت کے عوامل اور اسباب کو ختم نہیں کرے گا اور جب تک گناہوں

سے توبہ نہ کرے تب تک وہ حالت نہیں بدلے گی جیسا کہ امام علی علیہ السلام نے فرمایا کہ : امر بالمعروف کو مت بھولنا اور ہمیشہ اس پر عمل پیرا رہنا ورنہ برے لوگ تم پر حکمرانی کریں گے پھر تم جتنا بھی دعا کرو گے قبول نہیں ہو گی ۔

اب اگر معاشرہ امر بالمعروف ونہی عن المنکر کو ترک کر دے جس کے نتیجہ میں شریر لوگ حاکم بنیں تو لوگ جتنا بھی دعا کریں اللہ دعا قبول نہیں کرے گا جسکا معاشرے کے لوگ ہی سبب بنے ہیں جنہوں نے معاشرے کی تمام برائیوں کو دیکھتے ہوئے امر بالمعروف اور انہی عن المنکر کو چواڑ دیا ہے ، جب تک لوگ اپنی حالت بدل نہ دیں امر بالمعروف اور نہی عن المنکر کو چھوڑ دینے پر توبہ نہ کریں اس وقت تک ان کی دعا بھی قبول نہیں ہوگی جیسا کہ اللہ تعالیٰ ارشاد فرما رہا ہے: **"إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ وَإِذَا أَرَادَ اللَّهُ بِقَوْمٍ سُوءًا فَلَا مَرَدَّ لَهُ وَ مَا لَهُ مَمَّنْ دُونِهِ مِنْ وَال"** اور خدا کسی قوم کے حالات کو اس وقت تک نہیں بدلتا جب تک وہ خود اپنے کو تبدیل نہ کر لے اور جب خدا کسی قوم پر عذاب کا ارادہ کر لیتا ہے تو کوئی ٹال نہیں سکتا ہے اور نہ اس کے علاوہ کوئی کسی کا ولی و سرپرست ہے۔

یہ تو ایک اجتماعی مسئلہ تھا معاشرے میں لوگوں کی دعا کا مقبول ہونے یا نہ ہونے میں پوری قوم کا اہم کردار ہے اسی طرح انفرادی زندگی میں بھی یہی مسئلہ ہے مثلاً اگر کسی آدمی نے کسی شرعی حق کو ادا نہیں کیا ہے جیسے قضا نمازیں اس کے ذمہ موجود ہیں جن کو نماز کو اہمیت نہ دینے یا کچھ مجبوریوں کی وجہ سے بر وقت ادا نہیں کرسکا ہے ، اب جتنا بھی وہ دعا کرے کہ اے میرے اللہ میرے گناہوں کو (خصوصاً وہ گناہ جن کی وجہ سے میں نمازیں ادا نہیں کرسکا ہوں) کو معاف فرما تو جب تک وہ قضا نمازوں کو نہیں پڑھے گا اس کی دعا قبول نہیں ہوگی بلکہ انسان دینی ذمہ داریوں کو فردی ہو یا اجتماعی ادا کرے پھر گناہوں کی بخشش کے لئے دعا کرے۔

## 2- دعا نظام تکوین یا تشریع کے خلاف نہ ہو :

چونکہ انسان دعا کے ذریعہ نظام خلقت ، تکوین اور قوانین الہی کے مقرر کردہ اہداف تک پہنچنا چاہتا ہے اس لئے انسان کی سیر بھی عالم تکوین اور نظام خلقت کے ساتھ ہماہنگ ہو نا چاہیئے اور دعا جائز اہداف تک پہنچنے کیلئے توانائی حاصل کرنے کا باعث بنتا ہے اگر دعا ہدف تکوین یا تشریع کے خلاف کسی چیز پر مشتمل ہو جیسے انسان اس دنیا میں ہمیشہ باقی رہنے کیلئے دعا کرے ، انسان دعا کرے کہ اس کی کبھی بھی موت نہ آئے یا قطع رحم کیلئے دعا کرے تو یہ دعا استجابت کا قابل نہیں ۔

## 3- دعا زندگی کے مختلف پہلوؤں کے ساتھ ہماہنگ ہو :

انسان کا دل پاک ہونا چاہیئے۔ حلال رزق کمائے۔ دوسروں پر ظلم نہ کرے۔ پیغمبر اسلام صلی اللہ علیہ وآلہ وسلم نے فرمایا : **"من احبَّ ان يستجاب دعاؤه فليطيب مطعمه و مكسبه"** جو شخص چاہتا ہے کہ اس کی دعا قبول ہو جائے ضروری ہے کہ وہ اپنی روزی اور کمائی کو پاک کرے۔ دوسری روایت میں امام جعفر صادقؑ سے منقول ہے **"اذا اراد احدكم ان يستجاب له فليطيب كسبه وليخرج من مظالم الناس وان الله لا يرفع اليه دعا عبد وفي بطنه حرام او عنده مظلومه لاحد من خلقه"** آپ لوگوں میں سے جو یہ چاہتا ہے کہ اس کی دعا قبول ہو جائے اس کیلئے

ضروری ہے کہ کاروبار اور کمائی کو پاک کرے اور لوگوں پر ظلم و ستم سے چھٹکارا حاصل کرے کیوں کہ اس بندے کی دعا اللہ تعالیٰ تک نہیں پہنچتی ہے جسکے پیٹ میں حرام مال گیا ہو یا اس کے ذمہ اللہ تعالیٰ کے بندوں میں سے کسی کا حق ہو (اور ابھی تک اس کو ادا نہ کیا ہو)۔ تعقیبات نماز عصر میں ہم پڑھتے ہیں "اللهم انی اعوذبک من دعاء لا یسمع" اے میرے اللہ میں اس دعا سے تجھ سے پناہ مانگتا ہوں جو سنی نہیں جاتی ہے , یعنی دعا کرنے والے انسان میں کچھ ایسی خامیاں پائی جاتی ہیں جن کی وجہ سے دعا مستجاب نہیں ہوتی ہے ۔

#### 4. دعا انسان کے جد وجہد کا مانع نہ بنے :

دعا عمل سے متصل ہونی چاہئیے بغیر عمل کے دعا کسی کو فائدہ نہیں پہنچاتی ۔ عمل دعا سے بے نیاز نہیں کرسکتا ہے

اس مطلب کے ذیل میں دو باتوں پہ توجہ ضروری ہے پہلی بات یہ ہے کہ دعا عمل کے بغیر نہیں ہو سکتی جیسا کہ رسول خدا صلی اللہ علیہ وآلہ وسلم نے جناب ابوذر سے فرمایا "یا ابا ذر مثل الذی یدعو بغیر عمل کمثل الذی یرمی بغیر وتر " اے ابوذر! عمل کے بغیر دعا کرنے والا اس تیر چلانے والے شخص کی مانند ہے جو بغیر کمان کے تیرچلا رہا ہو ۔ عمر بن یزید سے روایت ہے کہ میں نے امام جعفر صادقؑ کی خدمت اقدس میں عرض کیا کہ ایک شخص کہتا ہے کہ : "میں اپنے گھر میں بیٹھوں گا , نماز پڑھوں گا روزے رکھوں گا اور اپنے پروردگار کی عبادت کروں گا اور مجھے بغیر کام کئے زرق بھی ملے گا" تو آپ نے فرمایا : یہ ان تین افراد میں سے ہے جن کی دعا قبول نہیں ہوتی

اسی مضمون کی اور بھی بہت روایتیں ہیں جن سے ہم یہ سمجھتے ہیں کہ جد وجہد اور کوشش کے بغیر صرف دعا کرنا کافی نہیں ہے لہذا اگر کوئی باپ بیٹے کی اصلاح اور ہدایت کیلئے دعا کرے لیکن عملی طور پر تربیت کیلئے اقدام نہ کرے... تو ان احادیث کے مطابق دعا قبول نہیں ہوگی۔ دوسری بات یہ ہے کہ دعا عمل سے بے نیاز نہیں ہے یعنی ایک کام جتنا بھی آسان اور ممکن ہو پھر بھی اللہ تعالیٰ کی بارگاہ میں دعا کرنی چاہئیے , پیغمبر اسلام صلی اللہ علیہ وآلہ وسلم سے روایت ہے کہ آپ صلی اللہ علیہ وآلہ وسلم نے فرمایا: "یدخل الجنہ رجلان کانا یعملان عملا واحدا فیری احدہما صاحبہ فوقہ فیقول یاربّ بما اعطیتہ وکان عملنا واحدا فیقول اللہ تبارک وتعالیٰ سألنی ولم تسألنی ثم قال صلی اللہ علیہ وآلہ وسلم اسئلواواجزلوا فانہ لایتعاضمہ شیء۔" جنت میں دو ایسے مرد داخل ہوں گے جن کا عمل ایک ہی ہوگا ان میں سے ایک دوسرے کو برتر دیکھے گا تو کہے گا: پرور دگار اس کو مجھ سے زیادہ عطا کیوں کیا جب ہم دونوں نے ایک ہی عمل انجام دیا تھا ؟ پرور دگار عالم جواب دے گا : اس نے مجھ سے سوال کیا لیکن تم نے سوال نہیں کیا , پھر فرمایا اللہ کے فضل سے سوال کرو اور اسکے علاوہ کوئی اور چیز اس کے نزدیک بڑی نہیں ہے۔

یہ بھی رسول خدا صلی اللہ علیہ وآلہ وسلم کا ہی فرمان ہے : بے شک جن بندوں نے اللہ تعالیٰ کی عبادت عمل کے ساتھ کی , خداوند عالم نے ان کو عطا کیا اور دوسروں نے صدق دل سے مانگا تو ان کو بھی عطا کیا پھر ان سب کو اس نے جنت میں داخل کر دیا تو عمل کرنے والے کہیں گے پرور دگار ہم نے عمل کیا تو تو نے ہم کو عطا کیا

لیکن تو نے ان کو کیوں عطا کیا جبکہ انہوں نے عمل نہیں کیا ؟ پروردگار کہے گا اے میرے بندو! میں نے تم کو تمہارے عمل کی اجرت عطا کی اور تمہارے اعمال میں سے ذرہ برابر بھی کم نہیں کیا لیکن رہا تمہارا یہ سوال کہ ان کو کیوں عطا کیا؟ انہوں نے مجھ سے صدق دل سے مانگا تو میں نے عطا کیا اور ان کو بے نیاز کیا یہ تو میرا فضل ہے جس پر ہو جائے۔ ہو سکتا ہے آپ کے ذہن میں یہ سوال پیدا ہو جائے کہ جب عمل اور کوشش کے بغیر للہ تعالیٰ دعا مستجاب نہیں کرتا ہے تو اس روایت میں کس طرح صرف مانگنے سے ہی عطا کیا ہے ؟

اس کا جواب یہ ہے استحقاق اور تفضل میں فرق ہے انسان جب کوئی کام کرتا ہے تو اس کے مقابلہ میں اجرت کا مستحق ہوتا ہے لیکن تفضل میں انسان کا اللہ تعالیٰ کے پاس کوئی حق نہیں ہوتا بلکہ اللہ تعالیٰ اپنی بزرگی کی وجہ سے کسی پر عطا اور بخشش کردیتا ہے اس لئے ہم دعاؤں میں پڑھتے ہیں کہ "ربنا عاملنا بفضلک ولا تعاملنا بعدلک" اے پروردگار ہمارے ساتھ اپنے تفضل اور بخشش کے عنوان سے سلوک کر نہ عدالت سے ، چونکہ عدالت کو مد نظر رکھا جائے تو اس وقت ہمارے اعمال میں بہت سارے نقائص پائے جائیں گے جس سے ہم کسی ثواب کے حق دار نہیں ہونگے اس لئے ہم اللہ تعالیٰ سے اعمال سے قطع نظر ثواب کا درخواست کرتے ہیں تو مذکورہ روایت میں بھی آیا ہے کہ وہ میرا فضل ہے جس پر ہو جائے تو اللہ تعالیٰ رحمان اور رحیم ہے جس پر چاہے وہ اپنی نعمت کو نازل کرسکتا ہے ۔ آئندہ ایک اور تحریر میں دعا کے آداب ،قبولی دعا کے عوامل اور موافق استجاب کے بارے میں تذکرہ کرنے کی ہماری کوشش رہے گی ۔

### اللہ اپنے بندوں کی دعا کا مشتاق ہے :

دعا عبادت کی روح ہے انسان کی خلقت کی غرض عبادت ہے جیسا کہ ارشاد رب العزت ہے "وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ" اور میں نے جنوں اور انسانوں کو صرف اپنی عبادت کے لئے پیداکیاہے اور عبادت کرنے کی غرض خداوند عالم سے مضبوط رابطہ کرنا ہے جو دعا کے ذریعہ ہی پیداہوتا ہے ۔

رسول خدا صلی اللہ علیہ وآلہ وسلم فرماتے ہیں "الدعا مخ العبادۃ ولا یہلک مع الدعاء احد ---" دعا عبادت کی روح ہے اور دعا کرنے سے کوئی بھی ہلاک نہیں ہوتا ہے اور فرمایا تلاوت قرآن کے بعد میری امت کی بہترین عبادت دعا ہے اس کے بعد رسول گرامی اسلام نے اس آیت کی تلاوت فرمائی : **وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ** اور فرمایا : کیا تم نہیں دیکھتے ہو کہ دعا وہی عبادت ہے۔

اور دوسری روایت میں حضرت صلی اللہ علیہ وآلہ وسلم فرماتے ہیں "**الدعا سلاح المومن و عمادالدين**" دعا مومن کا ہتھیار اور دین کا ستون ہے ، بے شک دین کا ستون ہے اور اس کا مطلب اللہ تعالیٰ کی طرف حرکت کرنا ہے اور اللہ کی بارگاہ میں اپنے کو پیش کرنے کا نام دعا ہے ۔ امام باقرؑ سے پوچھا گیا : کونسی عبادت سب سے افضل ہے ؟ تو آپ نے فرمایا : خداوند عالم کے نزدیک سب سے اہم چیز یہ ہیں کہ اس سے سوال کیا جائے اور خداوند عالم کے نزدیک سب سے مبعوض ترین شخص وہ ہے جو عبادت کرنے پر غرور کرتاہے اور خداوند عالم سے کچھ طلب نہیں کرتا ہے ۔ اللہ کے نزدیک دعا اور دعا کی مقدار کے علاوہ انسان کی کوئی قیمت و ارزش نہیں ہے اور خداوند عالم اپنے بندے کی اتنی ہی پروا کرتا ہے جتنی وہ دعا کرتا ہے جیسا کہ فرماتا ہے : **"قل ما يعبؤبکم ربی لولا دعاؤکم"** پیغمبرصلی اللہ علیہ وآلہ وسلم آپ کہہ دیجیے کہ اگرتمہاری دعائیں نہ ہوتیں تو،

پروردگار تمہاری پرواہی نہیں کرتا۔

جب بندہ خداوند عالم کی بارگاہ میں دعا کے لئے حاضر ہوتا ہے تو اللہ اس سے محبت کرتا ہے اور کبھی کبھی خداوند عالم اپنے بندے کی دعا مستجاب کرنے میں اس لئے دیر لگا تا ہے تاکہ وہ دیر تک اس کی بارگاہ میں کھڑا رہے اور اس سے دعا کر کے گڑ گڑاتا رہے کیونکہ اسے اپنے بندے کا گڑگڑانا بھی پسند ہے اس لئے وہ دعا اور مناجات کا مشتاق رہتا ہے ۔

امام رضاؑ سے روایت ہے کہ "ان الله عزوجل ليؤخر اجابه المومن شوقا الى دعائه و يقول : صوتا احب ان اسمعه و يعجل اجابة المنافق ويقول : صوتا اكره سماعه" خداوند عالم مومن کی دعا کے شوق میں اس کی دعا کو دیر سے مستجاب کرتا ہے اور کہتا ہے : مجھے یہ آواز پسند ہے اور منافق کی دعا جلد قبول کرتا ہے اور فرماتا ہے مجھے اس کی آواز پسند نہیں ۔ امام جعفر صادقؑ سے مروی ہے : جب ایک بندہ خداوند عز وجل سے دعا مانگتا ہے تو خداوند دو فرشتوں سے کہتا ہے : میں نے اس کی دعا قبول کر لی ہے ؛ لیکن تم اسکو اس کی حاجت کے ساتھ قید کرلو چونکہ مجھے اس کی آواز پسند ہے اور جب ایک منافق دعا کرتا ہے تو خداوند کہتا ہے : اس کی حاجت روائی میں جلدی کرو چونکہ مجھے اس کی آواز پسند نہیں ہے

رسول گرامی اسلام صلی اللہ علیہ وآلہ وسلم سے منقول ہے کہ خداوند عالم ایک چیز اپنے لئے پسند کرتا ہے لیکن وہ مخلوق کیلئے پسند نہیں کرتا ہے وہ اپنے لئے اس بات کو دوست رکھتا ہے کہ اس سے سوال کیا جائے اور اللہ کے نزدیک اس سے سوال کرنے کے علاوہ کوئی چیز محبوب نہیں ہے پس تم میں سے کوئی اللہ سے اس کے فضل کا سوال کرنے میں شرم نہ کرے اگرچہ وہ جوتے کے تسمہ کے بارے میں کیوں نہ ہو ۔

محمد بن عجلان سے مروی ہے کہ میں شدید فقر و فاقہ کی زندگی گزار رہا تھا ۔ میری تنگ دستی کو دور کرنے والا کوئی ساتھی بھی نہیں تھا۔ مجھ پر دین کی اطاعت بڑی مشکل ہو گئی تھی اور میں اپنی ضروریات زندگی کیلئے چیخ اور چلا رہا تھا۔ میں نے اس وقت اپنی ذمہ داری معلوم کرنے کیلئے حسن زید (جو اس وقت مدینہ کے حاکم تھے ) کے گھر کا رخ کیا تاکہ مشکلات دور کرنے کیلئے کچھ مانگوں --- پیغمبر اکرم نے فرمایا : خداوند عالم نے اپنے بعض انبیاء علیہم السلام کی طرف وحی نازل کی کہ مجھے اپنی عزت وجلال کی قسم ہے میں ہر اس شخص کی امید مایوسی میں بدل دونگا جو میرے علاوہ کسی اور سے امید لگا ئے گا ، اسے ذلت کا لباس پہناؤنگا اور اسے اپنے فضل و کرم سے دور کر دوں گا کیا میرا بندہ مشکلات میں میرے علاوہ کسی اور سے امید کرتا ہے حالانکہ میں غنی جواد ہوں ؟ تمام دروازوں کی کنجی میرے ہاتھ میں ہے حالانکہ تمام دروازے بند ہیں اور مجھ سے دعا کرنے والے کیلئے میرا دروازہ کھلا ہوا ہے۔

کیا تم نہیں جانتے ہو کہ جس کو کوئی مشکل پیش آئے اس کی مشکل کو میرے علاوہ کوئی اور دور نہیں کر سکتا تو میں اس کو غیر سے امید رکھتے اور خود سے روگردانی کرتے ہوئے دیکھتا ہوں جبکہ میں نے اپنی سخاوت اور کرم کے ذریعہ وہ چیزیں عطا کی ہیں کہ جن کا اس نے مجھ سے مطالبہ نہیں کیا ہے ؟ لیکن اس نے مجھ سے روگردانی کی اور طلب نہیں کیا بلکہ اپنی مشکل میں دوسروں سے مانگا جبکہ میں ایسا خدا ہوں جو مانگنے سے پہلے ہی دے دیتا ہوں۔ تو کیا ایسا ہو سکتا ہے کہ مجھ سے سوال کیا جائے اور جو د و کرم نہ کروں ؟ ایسا ہرگز نہیں ہو سکتا کہ کیا جو د و کرم میرے نہیں ہیں ؟ کیا دنیا اور آخرت میرے ہاتھ میں نہیں ہیں ؟ اگر



سات زمین وآسمان کے لوگ سب مل کر مجھ سے سوال کریں اور ہر ایک کی ضرورت کے مطابق اسکو عطا کردوں تو بھی میری ملکیت میں ایک مچھر کے پر کے برابر بھی کمی نہیں آئے گی اور کیسے کمی آسکتی ہے جس کا ذمہ دار میں ہوں۔ لہذا میری مخالفت کرنے والے اور مجھ سے نہ ڈرنے والے پر افسوس ہے۔

راوی کہتا ہے کہ میں نے امام علیہ السلام کی خدمت میں عرض کیا: اے فرزند رسول صلی اللہ علیہ وآلہ وسلم اس حدیث کی میرے لئے تکرار فرمادیجئے تو آپ نے اس حدیث کو تین مرتبہ تکرار فرمائی۔ میں نے عرض کیا خدا کی قسم آج کے بعد کسی سے سوال نہیں کروں گا تو کچھ ہی دیر گزری تھی کہ خداوند عالم نے مجھ کو اپنی جانب سے رزق عطا فرمایا۔

### ماہ رمضان، دعا کی بہار:

ان روایات سے معلوم ہوا کہ دعا کی کتنی قدر ومنزلت ہے۔ اللہ تعالیٰ مومن بندے کی دعا کو کتنا پسند کرتا ہے۔ اللہ نے وعدہ بھی کیا ہے کہ جو کچھ مجھ سے مانگو گے میں عطا کروں گا یہ خود سازی اور روح کو پاک کرنے کا مہینہ ہے۔ اس مہینے کے شب وروز کیلئے دعائیں وارد ہوئیں ہیں۔ ان کے ذریعہ سے انسان اپنی دنیا اور آخرت کو آباد کرنے کیلئے اللہ تعالیٰ سے راز و نیاز کرسکے۔ شعبان المبارک کے مہینے کے آخری دنوں میں پیغمبرؐ خدا صلی اللہ علیہ وآلہ وسلم نے اصحاب کے اجتماع سے خطاب فرمایا: یہ خطبہ شعبانیہ کے نام سے مشہور ہوا۔ اس میں فرمایا: اے لوگو خدا کا برکت اور رحمت اور مغفرت سے بھرا مہینہ آ رہا ہے۔ یہ مہینہ تمام مہینوں سے بہتر ہے۔ اس کی راتیں تمام راتوں سے بہتر ہیں۔ اس کے اوقات تمام اوقات سے بہتر ہیں۔

یہ ایک ایسا مہینہ ہے جس میں تمہیں اللہ کے یہاں دعوت دی گئی ہے۔ تم لوگ کرامت خدا کے مہمان قرار پائے ہو۔ اس مہینے میں تمہارا سانس لینا تسبیح اور سونا عبادت ہے۔ اعمال مقبول اور دعائیں مستجاب ہیں، لہذا تم سب کو اس مہینے میں نیک اور سچی نیتوں اور پاک دلوں کے ساتھ اللہ سے سوال کرنا چاہیے۔ وہ تمہیں اس مہینہ کے روزے رکھنے اور قرآن پاک کی تلاوت کرنے کی توفیق عنایت کرے۔ بد بخت ہے وہ شخص جو اس بابرکت مہینے میں غفران الہی سے محروم رہے۔۔۔۔ اپنے گناہوں سے اللہ کی بارگاہ میں توبہ کرو۔ اوقات نماز میں اپنے ہاتھوں کو اللہ کی طرف بلند کرو۔ اوقات نماز بہترین اوقات ہیں۔ اس میں خداوند اپنے بندوں کی طرف رحمت خاص کی نگاہ سے دیکھتا ہے۔ اللہ سے مناجات کریں تو جلد جواب دیتا ہے اور اسے پکاریں تو لبیک کہتا ہے اور جب اس سے کوئی چیز مانگیں اور دعا کریں تو جواب دیتا ہے۔

جو کوئی اس مہینہ میں مستحب نمازیں بجالائے گا خداوند اس کو جہنم سے نجات دے گا اور جو کوئی اس مہینہ میں ایک واجب نماز پڑھے گا تو اس کیلئے دوسرے مہینوں میں ستر نمازیں پڑھنے کا ثواب دے گا۔ جو کوئی اس مہینہ میں مجھ پر زیادہ سے زیادہ درود بھیجے گا خداوند قیامت کے دن جب لوگوں کے اعمال کا پلڑا ہلکا ہوگا تو اس کے اعمال کے پلڑے کو سنگین کرے گا۔ جو اس مہینہ میں قرآن مجید کی ایک آیت کی تلاوت کرے گا اس کو ختم قرآن کا ثواب ملے گا۔ اے لوگو! یقیناً اس مہینہ میں جنت کے دروازے کھول دئے گئے ہیں۔ اپنے پروردگار سے درخواست کرو کہ ان کو تمہارے اوپر بند نہ کرے۔ جہنم کے دروازے اس ماہ میں بند کردئے گئے ہیں۔ اپنے پروردگار سے دعا کرو کہ تمہارے لئے ان کو کھول نہ دے۔ شیاطین اس مہینہ میں زنجیروں سے



باندھے گئے ہیں اپنے رب سے درخواست کرو کہ ان کو تمہارے اوپر مسلط نہ کرے ۔

### اس مہینے کے ہر دن کیلئے خاص دعا ہے۔

نماز کیلئے ,ماہ رمضان کی چاند نظر آتے وقت کیلئے ,دعاء ابو حمزہ ثمالی ,دعاء افتتاح , دعاء سحر , شبہائے قدر میں پڑھنے والی خصوصی دعائیں جیسے دعاء جوشن کبیر , وغیرہ یہ سب دعائیں اللہ کے ساتھ رابطہ قائم کرنے کیلئے وارد ہوئیں ہیں ۔ اور عبادت کی روح ہیں۔ اپنے مالک کی بارگاہ میں راز و نیاز کے ذریعہ ایک سرکش انسان سیاہ نامہ اعمال کو پاک کر کے فرشتہ صفت انسان میں تبدیل ہو سکتا ہے۔ اس شرط کے ساتھ کہ انسان خود اپنے اندر تبدیلی ایجاد کرنے کا طالب ہو ۔ اللہ تعالیٰ تمام حق پرستوں کو روح عبادت (دعا) سے متمسک ہونے کی توفیق دے۔

آمین رب العالمین

.....

منابع :

[1]۔ (غافر ۶۰)

[2]۔ (بقرہ ۱۰۷)

[3]۔ (ص ۵۴)

[4]۔ (اسراء ۲۰)

[5]۔ (غافر ۶۰)

[6]۔ (المصباح للكفعمی ,ابراہیم ابن علی کفعمی ,دعاء افتتاح ص ۵۷۸)

[7]۔ (فاطر ۱۵)

[8]۔ (غافر ۶۰)

بحار الانوار , علامہ مجلسی جلد ۹۰ ص 312 باب آداب ۔ الدعاء [1]

[9]۔ بحار الانوار , علامہ مجلسی جلد 75 ص 212 باب مواعظ لصادق جعفر بن محمد

[10]۔ قربالاسناد, عبداللہ بن جعفر حمیری, مؤسسہ آل البيت ص 117

[11]۔ (نمل ۶۲)۔

